

*Flessibilita` proċedurali fi proċeduri dwar allegati ksur ta' drittijiet fundamentali tal-bniedem*

*-Art 175(1) Kap 12 huwa mmodifikat mill-Art. 46(2) tal-Kost. u L.S.12.09 Reg.3(5)*



## **FIL-PRIM'AWLA TAL-QORTI ĆIVILI**

**(Sede Kostituzzjonali)**

**IMHALLEF**

**ONOR. GRAZIO MERCIECA LL.D.**

**ILLUM, 16 ta' Dicembru 2021**

**Rikors Nru. 349/2021 GM**

**Dorotea sive Dorothy Darmanin (I.D. 972048M);**

**Francis Darmanin (I.D. 863649 M);**

**Isabelle Darmanin Godano (I.D. 997150M); u**

**Mary Rose Vella Haber (I.D. 332152M)**

**vs**

**Avukat tal-Istat; u**

**Antonia Connie sive Tanya Farrugia (I.D. 424083M)**

Din hija kawża li permezz tagħha r-rikorrenti qegħdin jitkolu lil din il-Qorti tiddikjara ksur tad-dritt tat-tgawdija tal-proprjeta skont l-Art. 37 Kost. u Art.1, Prot.1 tal-Konv. Ewropea għad-Drittijiet Umani u kumpens, minħabba kera allegatament esigwu ta' dar tagħhom f'Haż-Żabbar b'konsegwenza tal-

applikazzjoni tal-Kap 69 kontrihom. B'rikors sussegwenti, talbu korrezzjoni fil-premessi u t-talbiet b'mod li żiedu bħala ligi li kisritilhom l-imsemmi dritt fundamentali, il-Kap 125 li jirregola r-rekwiżizzjoni ta' fondi immobbli.

L-Avukat tal-Istat qiegħed jopponi għal din il-korrezzjoni għax skontu tmur lil hinn mill-korrezzjonijiet permessi mill-Art. 175(1) tal-Kap 12 għaliex tbiddel is-sustanza tal-azzjoni.

Jibda biex jingħad illi minkejja li l-kawži dwar allegat ksur ta' jeddijiet fundamentali tal-bniedem qegħdin isiru bil-għażuż, huma xorta waħda jibqgħu proċeduri speċjali, maħsuben biex jagħtu rimedji idoneji bl-ikbar ħeffa. Għalhekk “**jippermettu certu flessibilita` proċedurali li f'kawži ordinarji ma niltaqgħux magħha**”,<sup>1</sup> tant illi:

- (1) Hemm formalitajiet mill-inqas u l-imħallef għandu diskrezzjoni wiesa', basta jiżgura li jitħarsu l-principji tal-ġustizzja naturali, inkluż li jagħti kull opportunita` lill-intimat jiddefendi ruħu kontra t-tibdiliet li jsiru wara t-talbiet originali tar-rirkorrent.
- (2) Il-Qorti mhix marbuta bil-provvedimenti kostituzzjonali li jiċċita l-applikant.<sup>2</sup>
- (3) Tista' tagħti rimedju mhux mitlub mill-applikant.<sup>3</sup> Tant li skont Art. 46(2) tal-Kostituzzjoni, il-Qorti “tista' tagħmel dawk l-ordnijiet, toħrog dawk l-atti u tagħti dawk id-direttivi li tqis xierqa sabiex twettaq, jew tiżgura t-twettiq ta' kull waħda mid-disposizzjonijiet tal-imsemmija artikoli 33 sa 45 (magħdudin) li għall-protezzjoni tagħhom tkun intitolata dik il-persuna”. Fi kliem ieħor il-Qorti tista' saħansitra tipprovdi *ultra vires*.

---

<sup>1</sup> Kliem l-Onor. Imħallef Toni Abela, sedenti f'din il-Qorti, fi provvediment in re: *D. Peak Limited v Avukat tal-Istat* 26.04.2021.

<sup>2</sup> Edwin Bartolo v Acting Registrar of Courts 15.02.1991 Qorti Kostituzzjonali LXXV.i.84.

<sup>3</sup> Pulizija v C Ellul Sullivan 24.01.1991 Qorti Kostituzzjonali LXXV.i.46

(4) Skont Reg. 7 ta' L.S. 12.09, id-disposizzjonijiet tal-Kap 12 jgħoddu biss safejn kompatibbli mad-disposizzjonijiet ta' Reg. 3 ta' L.S. 12.09. Tabilhaqq, id-disposizzjonijiet tal-kodiċi ritwali huma ligi generali; dawk ta' L.S. 12.09 huma ligi specjali u partikolari għal proċeduri dwar allegat ksur ta' jeddijiet fundamentali tal-bniedem u għalhekk tat-tieni jipprevalu fuq tal-ewwel skont il-prinċipju li *lex specialis derogat legi generali*.

(5) L-ilment isir permezz ta' rikors sempliċi li jkun fih b'mod konċiż il-fatti; id-dispożizzjonijiet ta' drittijiet fundamentali allegatament miksura (L.S. 12.09 Reg. 3(1)); u r-rimedju mitlub; iżda l-Qorti tista' tagħti rimedju ieħor (ibid. Reg. 3(2)). **Nuqqas t'oßservazzjoni tar-regoli msemmija ma jkunx null u jista' jissewwa** (ibid. Reg. 3(5)). Minn dan isegwi li r-rekwiżiti essenzjali tar-rikors promotur huwa ferm inqas oneruži minn dak rikjest għar-Rikors Maħluu taħt Kap 12. Kull ma hu meħtieg huma l-fatti allegati u t-talba, **u mhux ukoll ir-raġuni ġuridika tat-talba**. Huwa intuwittiv illi jekk titbiddel ir-raġuni tat-talba, jista' jkun li tkun qiegħdha tinbidel ukoll is-sustanza tal-azzjoni u dan jista' ma jkunx possibbli taħt l-Art. 175 Kap 12. Billi r-raġuni tat-talba mhix rikjest, hemm inqas xkiel għal tibdil fir-rikors promotur. Barra minn hekk, dejjem skont l-imsemmi Reg. 3(5), anke l-fatti allegati jistgħu jiġu mibdula – ħaga li wkoll tista' twassal għal bdil fis-sustanza tal-azzjoni, anke ghaliex huwa mill-fatti li l-Qorti tislet liema hu ddritt allegatament miksur; id-dritt javvera ruħu meta jseħħu fir-rejalta` certi fatti li l-ligi tikkontempla biss b'mod ipotetiku. Mibdulin il-fatti sostanzjali neċċessarjament jinbidel id-dritt applikabbli.

Fil-każ prezenti, jekk il-Qorti tammetti l-bidliet fir-rikors promotur, il-fatti allegati sejrin jibqgħu l-istess: l-okkupazzjoni ta' post b'korrispettiv ferm baxx. It-talbiet baqgħu l-istess: ksur ta' jedd fundamentali tal-proprjeta' u rimedju appożitu. Kull ma qiegħed jinbidel huwa l-kwalifikazzjoni ġuridika tal-fatti:

minn kera għal korrispettiv taħt il-ligi tar-rekwiżizzjoni. Il-Qorti tinnota li l-fatt tar-rekwiżizzjoni huwa diga` msemmi fir-rikors promotur.

Il-proċedura *ordinarja* tagħna jidher li toqrob iktar lejn il-ligi Ngliżza li torbot lill-ġudikant iżomm strettament mar-regola tal-ligi li jkunu nvokaw il-partijiet, anke jekk il-Lord Justice of Appeal, il-Baruni Kenneth Diplock, esprima l-fehma li ‘*a cause of action is simply a factual situation the existence of which entitles one person to obtain from the court a remedy against another person*’.<sup>4</sup> U Lord Justice Scrutton ikkummenta li l-Qorti “(*should) consider and deal with the legal result of the pleaded fact, though the particular legal result alleged is not stated in the pleadings*”.<sup>5</sup>

Min-naħa l-ohra, il-proċeduri “*kostituzzjonali*” bħalma hija dik prezenti, joqorbu iktar lejn il-pożizzjoni tal-kodiċi ta’ proċedura Franciż attwali, kif imnebbah mill-ġurista eminenti Motulsky, li jikkunsidra l-kawżali, jew il-cause de la demande bħala “*un complexe de faits et refuse, par suite, d'inclure dans la notion, la qualification juridique de ces faits*”.<sup>6</sup> Skont Motulsky, ġaladarba l-fatti jkunu quddiem il-Qorti, il-Qorti tista’ u għandha tislet kwalunkwe regola tal-ligi li jidhrilha li hija applikabbli, kemm jekk il-parti tkun straħet formalment fuqha kemm jekk le.

Għalhekk m’hemm xejn xi jżomm milli jsiru t-tibdiliet mitluba, anke jekk imorru lil hinn minn dak permess taħt l-Art. 175 tal-Kap 12, billi, kif ġja` ngħad, l-effetti ta’ dan l-Artiklu saritilhom żabrabha b’saħħitha kemm mill-Art. 46(2) tal-Kostituzzjoni kif ukoll mir-Reg. 3(5) fuq imsemmi. Għalhekk ukoll fid-dawl tat-tibdiliet, ikun opportun li tissejja fil-kawża l-Awtorita` tad-Djar.

---

<sup>4</sup> Lord Diplock in re: Letang v Cooper (1965).

<sup>5</sup> Lord Justice Scrutton in re: Lever Bros Ltd v Bell (1931).

<sup>6</sup> Motulsky, *Ecrits*, p. 103.

Għal dawn il-motivi, l-Qorti tilqa' t-talba għall-korrezzjoni kif dedotta fir-rikors ta' Dorotea sive Dorothy Darmanin kif ukoll it-talba biex tīgi kkjamata fil-kawża l-Awtorită` tad-Djar u tordna li jiġu rregistrati t-tibdiliet opportuni fl-atti.

Kopja tar-rikors promotur kif mibdul għandu jiġi nnotifikat lill-intimat Avukat tal-Istat u lill-kjamat fil-kawża li jkollhom 20 jum min-notifika tiegħu biex jagħmlu l-eċċeżżjonijiet tagħihom – fil-każ tal-Avukat tal-Istat eċċeżżjonijiet ulterjuri.

Dan il-provvediment ġie moqri bil-miftuħ waqt l-udjenza tal-lum 16 ta' Diċembru 2021.

ONOR. IMHALLEF

GRAZIO MERCIECA